

20220330352

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 36 став (5) од Законот за Владата на Република Македонија („Службен весник на Република Македонија“ бр. 59/00, 12/03, 55/05, 37/06, 115/07, 19/08, 82/08, 10/10, 51/11, 15/13, 139/14, 196/15, 142/16, 140/18 и „Службен весник на Република Северна Македонија“ бр. 98/19), Владата на Република Северна Македонија, на седницата, одржана на 8 февруари 2022 година, донесе

ПРОГРАМА ЗА ПОДДРШКА НА КОНКУРЕНТНОСТА НА ПРЕРАБОТУВАЧКАТА ИНДУСТРИЈА И ОПШТЕСТВЕНА ОДГОВОРНОСТ ЗА 2022 ГОДИНА

I

Со оваа програма се уредува намената на средствата за поддршка на конкурентноста на преработувачката индустрија и општествената одговорност во вкупен износ од 22.900.000,00 (дваесет и два милиони и деветсто илјади) денари и тоа :

- 22.100.000,00 (дваесет и два милиони и сто илјади) денари, обезбедени од Буџетот на Република Северна Македонија за 2022 година, – Потпрограма 11 – Индустриска политика, сметка 637, ставка 462, 464 и 425, наменети за имплементација на мерки од Индустриската стратегија на Република Северна Македонија 2018-2027,

- 800.000,00 (осумсто илјади) денари, обезбедени од Буџетот на Република Северна Македонија за 2022 година, –Потпрограма 16 –Инвестиции и општествена одговорност, ставка 462 субвенции за приватни претпријатија, наменети за поддршка на Општествената одговорност.

Средствата од Буџетот на Република Северна Македонија за 2022 година наменети за реализација на оваа програма, ги распоредува Министерството за економија.

II

Програмата се состои од мерки во следните области:

A. ПОДДРШКА НА КОНКУРЕНТНОСТА НА ПРЕРАБОТУВАЧКАТА ИНДУСТРИЈА

За мерките од областа А. Поддршка на конкурентноста на преработувачката индустрија се наменети средства во вкупен износ од 22.100.000,00 денари, и тоа за:

МЕРКА 1. Поддршка за зголемување на конкурентноста на деловните субјекти од преработувачка индустрија во вкупен износ од 7.000.000,00 денари преку следните мерки:

1.1 Надоместување на дел од трошоците на деловните субјекти за развој на деловниот субјект, развој на производ и развој на пазар во вкупен износ од 7.000.000,00 денари.

Предмет на мерката 1 е надоместување на дел од трошоците на деловните субјекти и тоа во износ од 50 % од докажаните трошоци на деловните субјекти, но не повеќе од 300.000,00 денари поединечно за секој деловен субјект – барател на средствата за следните активности:

1.1.1 Изработка на стратегија за извоз и/или студии за истражување на пазарот и/или маркетинг стратегија и/или активности за развој на бренд

1.1.2 Изработка на техничка документација за нов производ односно за подобрување на постојниот производ и/или изработка на индустриски дизајн /редизајн на производ;

1.1.3 Набавка, имплементација, сертификација и обука за стандарди во областа на: хоризонтални стандарди (МКС EN ISO 50001; МКС EN; ISO 9001; ISO 14001; ISO 22000; МКС EN ISO 45001; МКС EN ISO 31000); хармонизирани и други стандарди и стандардизациски документи од областа на преработувачката индустрија;

1.1.4 Кофинансирање на дел од трошоците за соработка меѓу компаниите и универзитетите (користење на лабораториите при универзитетите, истражувачките центри и сл.)

1.1.5 Развивање и имплементација на проекти за дигитална трансформација на претпријатијата од преработувачка индустрија: набавка на дигитални решенија за поддршка на бизнисот и производството (пр. набавка на систем за Enterprise Resource Planning (ERP), Customer Relationship Management (CRM), систем за компјутерска безбедност, дигитализација во производството и сл.), веб портал, дигитален маркетинг, развој на дигитална култура и стекнување напредни дигитални вештини.

1.1.6 Експертска поддршка во развивање/имплементација на проект за оптимизација на производството преку воведување нови бизнис модели со напредни производни и менаџерски концепти и методологии во насока на унапредување на продуктивноста и квалитетот и намалување на трошоците (Lean менаџмент, КАИЗЕН, итн.)

1.1.7 Експертска анализа и изработка на техничка–проектна документација или студија за техничка изводливост за: планирани инвестициони проекти, подготовка на претпријатието за зголемување на енергетска ефикасност, воведување на циркуларна економија и зелена економија, воведување на нови, модерни и технологии за чисто производство.

1.1.8 Изработка на проектна документација за поставување на фотонапонски панели за производство на електрична енергија од обновливи извори на енергија.

Финансиската поддршка е наменета за деловните субјекти од секторот Преработувачка индустрија, согласно Националната класификација на дејностите – НКД рев. 2.

МЕРКА 2: Надоместување на дел од трошоците за акредитирање на лаборатории, проширување на опсегот на акредитација на постоечките лаборатории за испитување или набавка на потребна опрема за лаборатории за пуштање на пазарот на квалитетни и безбедни производи во вкупен износ од 3.200.000,00 денари.

Предмет на мерката 2 е надоместување на дел од трошоците на деловните субјекти и тоа во износ од 50 % од докажаните трошоци на деловните субјекти, но не повеќе од 400.000,00 денари поединечно за секој деловен субјект – барател на средствата.

МЕРКА 3. Кофинансирање за организирање на специјализирани обуки - длабински и детални технолошки обуки за преработувачка индустрија во вкупен износ од 1.300.000,00 денари.

Предмет на мерката 3 е кофинансирање за организирање на обуки и тоа:

3.1. Кофинансирање за организирање на специјализирани обуки - длабински и детални технолошки обуки во следните сектори: автомобилска, текстилна, прехранбена и металопреработувачка индустрија

3.2. Кофинансирање за организирање на струково специјализирани обуки во кожарската и чевларската индустрија

3.3. Кофинансирање за организирање на обуки за воведување на концептот на „зазеленување – greening of manufacturing industries“ во повеќе избрани сектори од преработувачката индустрија

3.4. Кофинансирање за организирање обуки за воведување на концептот на циркуларна економија во преработувачката индустрија

За активностите од оваа мерка, делот на трошоците се надоместуваат согласно оваа програма, во висина од 75% од докажаните трошоци за организација и реализација на обуките и тоа:

- детален Извештај за реализација на обуките, со индикатори за успешност врз основа на прашалник дистрибуиран до учесниците, со број на учесници и име на компании;
- соодветни докази за реализација на обуките (фактури и сл.) и детален извештај за бројот на учесници и
- името на компаниите – учесници на обуките.

МЕРКА 4: Реализација на пилот проекти поврзани со спроведување на стратегијата за паметна специјализација, насочени кон воспоставување и зајакнување на стратешките партнерства помеѓу универзитети, бизнис и јавен сектор, во вкупен износ од 9.000.000,00 денари.

Мерката 4 ќе биде реализирана во соработка и договор за кофинансирање со Германското друштво за интернационална соработка (ГИЗ), како придружна мерка кон проектот ЕУ за економски раст (EU4EG).

МЕРКА 5: Финансиска поддршка за подобрување на вредносните синџири во вкупен износ од 1.600.000,00 денари.

Предмет на мерката 5 е надоместување на дел од трошоците на деловните субјекти за инвестиција во опрема и алати, наменети за нивните локални добавувачи со кои ќе им се подобри продуктивноста и тоа преку кофинансирање на 50% од докажаните трошоци на деловните субјекти, но не повеќе од 200.000,00 денари поединечно за секој апликант.

За доделување на средства од мерките 1, 2, 3, 4 и 5, од оваа област ќе се објават јавни повици на ВЕБ страната на Министерството за економија www.economy.gov.mk.

Трошоците наменети за реализација на мерките 1,2,3,4 и 5 од оваа област, ќе им бидат исплатени на барателите во зависност од расположливите средства од Буџетот, по редоследот на нивното пријавување во архивата на Министерството за економија.

Б. ОПШТЕСТВЕНА ОДГОВОРНОСТ

За мерките од областа Б. Општествена одговорност се наменети средства во вкупен износ од 800.000,00 денари, и тоа за:

МЕРКА 1. Поддршка за развивање, одржување и применување социјално прифатливи практики на деловните субјекти во вкупен износ од 800.000,00 денари преку:

1.1 Надоместување на дел од трошоците на деловните субјекти за воведување, сертификација и ресертификација на систем за општествена одговорност на претпријатието, согласно стандардот SA8000/ извештајот: BSCI/SMETA/FAIRWARE, кој обезбедува етичко управување при производство на стоки и услуги и бара да се гарантираат основните права на работниците, во вкупен износ од 300 000,00 денари.

За активностите од мерката 1.1, дел од трошоците се надоместуваат согласно оваа програма, во висина од 60% од докажаните трошоци на деловните субјекти, но не повеќе од 120.000,00 денари поединечно за секој барател на средствата.

1.2 Надоместување на дел од трошоците на деловните субјекти за воведување, сертификација и ресертификација на систем за одговорни односи на пазарот, согласно сертификатот „Фер со потрошувачот“, кој обезбедува систем за електронско управување со поплаки од потрошувачи и купувачи и спогодбено решавање на проблеми и спорови, во вкупен износ од 200 000,00 денари.

За активностите од мерката 1.2, дел од трошоците се надоместуваат согласно оваа програма, во висина од 50% од докажаните трошоци на деловните субјекти, но не повеќе од 40.000,00 денари поединечно за секој барател на средствата.

1.3 Надоместување на дел од трошоците на деловните субјекти за воведување, сертификација и ресертификација на систем за управување со човечки ресурси во доменот на одговорност кон овозможување на баланс помеѓу професионалниот и приватниот живот и постигнување на родова еднаквост, согласно стандардот „MAMFORCE“, кој обезбедува имплементација на напредни политики за управување со човечки ресурси, во вкупен износ од 300 000,00 денари.

За активностите од мерката 1.3, дел од трошоците се надоместуваат согласно оваа програма, во висина од 60% од докажаните трошоци на деловните субјекти, но не повеќе од 120.000,00 денари поединечно за секој барател на средствата.

За доделување на средства од мерката 1 од оваа област ќе се објави јавен повик на веб-страницата на Министерството за економија www.economy.gov.mk и www.konkurentnost.mk.

Трошоците наменети за реализација на мерката 1 од оваа област, ќе им бидат исплатени на барателите во зависност од расположливите средства од Буџетот, по редоследот на нивното пријавување во архивата на Министерството за економија.

III

При распределбата на средствата од оваа програма, во оние мерки каде што тоа е применливо, ќе се има предвид Одлуката за класификација на планските региони според степенот на развиеноста за период од 2018-2023 година („Службен весник на Република Македонија“ бр. 234 /18).

Износот на трошоците на барателот кои ги надоместува Министерството за економија, ќе се зголеми за процентот на учеството во државната помош за рамномерен регионален развој на соодветниот регион на кој припаѓа барателот.

IV

За начинот и динамиката на реализирање на оваа програма ќе се грижи Министерството за економија.

V

Министерството за економија, заклучно со 31 март 2023 година, до Владата на Република Северна Македонија ќе достави извештај со финансиски показатели за реализација на програмата и наменско користење на средствата.

VI

Оваа програма влегува во сила наредниот ден од денот на објавувањето во „Службен весник на Република Северна Македонија“.

Бр.41-46/1
8 февруари 2022 година
Скопје

Прв заменик на претседателот
на Владата на Република
Северна Македонија,
д-р **Artan Grubi**, с.р.